



ສາທາລະນະລັດ ປະຊາທິປະໄຕ ປະຊາຊົນລາວ  
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ສະພາແຫ່ງຊາດ

ເລກທີ 05/ສພຊ  
ວຽງຈັນ, ວັນທີ 12 ເມສາ 1997

**ກົດໝາຍ**  
**ວ່າດ້ວຍການເລືອກຕັ້ງສະມາຊິກສະພາແຫ່ງຊາດ**

**ໝວດທີ I**  
**ບົດບັນຍັດທົ່ວໄປ**

**ມາດຕາ 1. ໜ້າທີ່**

ກົດໝາຍສະບັບນີ້ກຳນົດຫຼັກການ ແລະລະບຽບການ ກ່ຽວກັບການເລືອກຕັ້ງສະມາຊິກສະພາແຫ່ງຊາດ ເພື່ອຮັບປະກັນການປະຕິບັດສິດປະຊາທິປະໄຕຂອງປະຊາຊົນບັນດາເຜົ່າໃຫ້ໄດ້ຢ່າງເຕັມສ່ວນ ແລະ ຮັບປະກັນການເລືອກຕັ້ງໃຫ້ໄດ້ຜູ້ທີ່ມີມາດຕະຖານອັນ ຄົບຖ້ວນເປັນສະມາຊິກສະພາແຫ່ງຊາດ, ແນໃສ່ປັບປຸງບູລະນະອົງການນິຕິບັນຍັດໃຫ້ໜັກແໜ້ນ, ເຂັ້ມແຂງເປັນອົງການແຫ່ງສິດອຳນາດຂອງປະຊາຊົນ, ໂດຍປະຊາຊົນ ແລະເພື່ອປະຊາຊົນຢ່າງແທ້ຈິງ.

**ມາດຕາ 2. ຫຼັກການ**

ການເລືອກຕັ້ງສະມາຊິກສະພາແຫ່ງຊາດ ຢູ່ສາທາລະນະລັດ ປະຊາທິປະໄຕ ປະຊາຊົນລາວ ແມ່ນປະຕິບັດຕາມຫຼັກການສີ່ປະການດັ່ງນີ້:

1. ຫຼັກການທົ່ວໄປ;
2. ຫຼັກການສະເໝີພາບ;
3. ຫຼັກການໂດຍກົງ;
4. ຫຼັກການລົງຄະແນນສຽງບິດລັບ.

ມາດຕາ 3. ຜູ້ມີສິດເລືອກຕັ້ງ ແລະມີສິດສະໝັກຮັບເລືອກຕັ້ງ  
ພົນລະເມືອງລາວທຸກຄົນ ໂດຍບໍ່ຈຳແນກເພດ, ຊົນເຜົ່າ, ການເຊື່ອຖື, ຖານະໃນສັງຄົມ, ທີ່  
ຕັ້ງພູມລຳເນົາ, ວິຊາຊີບ ທີ່ມີອາຍຸແຕ່ ສິບແປດປີຂຶ້ນໄປລ້ວນແຕ່ມີສິດປ່ອນປັດເລືອກຕັ້ງ ແລະມີ  
ອາຍຸແຕ່ ຊາວເອັດປີ ຂຶ້ນໄປ ລ້ວນແຕ່ມີສິດສະໝັກຮັບເລືອກຕັ້ງເປັນສະມາຊິກສະພາແຫ່ງຊາດ.

ມາດຕາ 4. ຜູ້ທີ່ບໍ່ມີສິດປ່ອນປັດເລືອກຕັ້ງ ແລະບໍ່ມີສິດສະໝັກຮັບເລືອກຕັ້ງ  
ຜູ້ທີ່ບໍ່ມີສິດປ່ອນປັດເລືອກຕັ້ງ ແລະບໍ່ມີສິດສະໝັກຮັບເລືອກຕັ້ງມີດັ່ງນີ້:  
1. ຜູ້ທີ່ເປັນບ້າ, ເສຍຈິດ;  
2. ຜູ້ທີ່ຖືກສານປະຊາຊົນປົດສິດເລືອກຕັ້ງ ແລະສິດຮັບສະໝັກເລືອກຕັ້ງ ຫລື  
ຕັດອິດສະຫລະພາບ.

ມາດຕາ 5. ສິດສະເໜີໃຫ້ປົດສະມາຊິກສະພາແຫ່ງຊາດ  
ຜູ້ເລືອກຕັ້ງ ມີສິດສະເໜີໃຫ້ປົດສະມາຊິກສະພາແຫ່ງຊາດ ຜູ້ໃດຜູ້ໜຶ່ງໃນເຂດເລືອກຕັ້ງ  
ຂອງຕົນກໍໄດ້ ຖ້າເຫັນວ່າຜູ້ນັ້ນຫາກມີການປະພຶດຕົນບໍ່ສົມກຽດສັກສີ, ແຕ່ຄຳສະເໜີນີ້ ຕ້ອງໄດ້  
ຮັບຄຳເຫັນດີຂອງຄະນະປະຈຳສະພາແຫ່ງຊາດ ແລະໄດ້ຮັບການຕົກລົງດ້ວຍສຽງສ່ວນຫລາຍ  
ເກີນກວ່າເຄິ່ງໜຶ່ງ ຂອງຈຳນວນສະມາຊິກສະພາແຫ່ງຊາດທີ່ເຂົ້າຮ່ວມ ກອງປະຊຸມ.  
ຜູ້ທີ່ສະເໜີໃຫ້ປົດສະມາຊິກສະພາແຫ່ງຊາດ ກໍຕ້ອງຮັບຜິດຊອບຕໍ່ຄຳສະເໜີຂອງ  
ຕົນຕາມລະບຽບກົດຫມາຍ.

ມາດຕາ 6. ການໃຊ້ຈ່າຍເຂົ້າໃນການເລືອກຕັ້ງ  
ການໃຊ້ຈ່າຍເຂົ້າໃນການເລືອກຕັ້ງສະມາຊິກສະພາແຫ່ງຊາດ ໃຫ້ນຳໃຊ້ງົບປະມານ ຂອງ  
ລັດ.

**ໝວດທີ II**  
**ການກຳນົດຈຳນວນສະມາຊິກສະພາແຫ່ງຊາດ**  
**ແລະລະບຽບການ ກຽວກັບຜູ້ສະໝັກຮັບເລືອກຕັ້ງ**

**ມາດຕາ 7. ຫຼັກການກຳນົດຈຳນວນສະມາຊິກສະພາແຫ່ງຊາດ**

ການກຳນົດຈຳນວນສະມາຊິກສະພາແຫ່ງຊາດ ໃຫ້ຄົດໄລ່ໂດຍອີງໃສ່ຫຼັກການດັ່ງນີ້:

1. ອີງໃສ່ພົນລະເມືອງທ້າຍສິບພັນຄົນໃດ ໃຫ້ມີສະມາຊິກສະພາແຫ່ງຊາດ ໜຶ່ງຄົນ;
2. ອີງໃສ່ຫຼັກການເຮັດວຽກເປັນໝູ່ຄະນະ, ສຳລັບແຂວງ ຫລືເຂດພິເສດ ທີ່ມີພົນລະເມືອງຫລຸດໜຶ່ງຮ້ອຍທ້າຍສິບພັນຄົນໃຫ້ມີສະມາຊິກສະພາແຫ່ງຊາດສາມຄົນ;
3. ອີງໃສ່ຄວາມສຳຄັນ ແລະຈຸດພິເສດທາງດ້ານການເມືອງ, ການປ້ອງກັນຊາດ-ປ້ອງກັນຄວາມສະຫງົບ, ເສດຖະກິດ, ວັດທະນະທຳ-ສັງຄົມຂອງແຕ່ລະແຂວງ, ກຳແພງນະຄອນ ແລະເຂດພິເສດ.

ຈຳນວນສະມາຊິກສະພາແຫ່ງຊາດ ຕ້ອງຮັບປະກັນໃຫ້ມີຕົວແທນຂອງບັນດາຊັ້ນຄົນ, ເພດ ແລະຊົນເຜົ່າໃນອັດຕາສ່ວນຢ່າງເໝາະສົມ.

ຄະນະປະຈຳສະພາແຫ່ງຊາດ ເປັນຜູ້ກຳນົດຈຳນວນສະມາຊິກສະພາແຫ່ງຊາດໃນແຕ່ລະເຂດເລືອກຕັ້ງ ແລ້ວປະກາດອອກໂດຍ ລັດຖະດຳລັດຂອງປະທານປະເທດ.

**ມາດຕາ 8 ໃໝ່: ມາດຖານຂອງຜູ້ສະໝັກຮັບເລືອກຕັ້ງ**

ຜູ້ສະໝັກຮັບເລືອກຕັ້ງ ເປັນສະມາຊິກສະພາແຫ່ງຊາດ ຕ້ອງມີເງື່ອນໄຂຕາມທີ່ໄດ້ກຳນົດໄວ້ໃນມາດຕາ 3 ຂອງກົດໝາຍສະບັບນີ້ ແລະຕ້ອງມີມາດຖານຄົບຖ້ວນດັ່ງລຸ່ມນີ້:

1. ມີນ້ຳໃຈຮັກຊາດ, ຮັກລະບອບປະຊາທິປະໄຕປະຊາຊົນ, ມີຄວາມຈິງຮັກພັກດີຕໍ່ແນວທາງປ່ຽນແປງໃຫມ່ຂອງພັກ, ມີຄວາມຕັ້ງຕໍ່ບໍລິສຸດຕໍ່ປະເທດຊາດ ແລະຮັບໃຊ້ຜົນປະໂຫຍດຂອງປະຊາຊົນຢ່າງສຸດກົກສຸດປາຍ, ມີຫຼັກໜັ້ນມິດ-ສັດຕູຢ່າງຈະແຈ້ງ ແລະເດັດຂາດ;
2. ມີລະດັບຄວາມຮັບຮູ້ອັນແນ່ນອນ ໃນການກຳແໜ້ນແນວທາງ, ແຜນນະໂຍບາຍຂອງພັກ ແລະລະບຽບກົດໝາຍຂອງລັດ, ຮູ້ໂຄສະນາປຸກລະດົມຊວນເຊື່ອ ແລະສຶກສາອົບຮົມປະຊາຊົນ ໃຫ້ຕື່ນຕົວເຂົ້າຮ່ວມຈັດຕັ້ງປະຕິບັດແນວທາງຂອງພັກ ແລະກົດໝາຍຂອງລັດໃຫ້ປະກົດຜົນເປັນຈິງ;
3. ມີທັດສະນະມະຫາຊົນຢ່າງຖືກຕ້ອງ, ເປັນສັນຍາລັກແຫ່ງຄວາມສາມັກຄີປະຊາຊົນບັນດາເຜົ່າ, ມີແບບແຜນເຮັດວຽກທີ່ຕິດພັນກັບຮາກຖານ, ໃກ້ຊິດຕິດແທດກັບປະຊາຊົນ ແລະ ໄດ້ຮັບຄວາມໄວ້ເນື້ອເຊື່ອໃຈຈາກປະຊາຊົນ;
4. ຕ້ອງແມ່ນຄົນລາວທີ່ເປັນສັນຊາດລາວ, ພວມດຳລົງຊີວິດ ແລະປະຕິບັດໜ້າທີ່ຢູ່ພາຍໃນປະເທດ;
5. ມີລະດັບຄວາມຮູ້, ຄວາມສາມາດອັນແນ່ນອນ ເພື່ອສາມາດຄົ້ນຄວ້າ ແລະປະກອບຄວາມເຫັນເຂົ້າໃນການປະຕິບັດສິດ ແລະໜ້າທີ່ຂອງສະມາຊິກສະພາແຫ່ງຊາດ;

6. ມີສຸຂະພາບດີ ເພື່ອຮັບປະກັນການປະຕິບັດໜ້າທີ່ວຽກງານ ທີ່ຖືກມອບໝາຍຢ່າງເປັນປົກກະຕິ.

**ມາດຕາ 9 ໃໝ່: ການສະເໜີລາຍຊື່ ແລະການຈັດລຽງເລກລຳດັບຂອງຜູ້ສະໝັກຮັບເລືອກຕັ້ງ**

ທຸກອົງການຈັດຕັ້ງຂອງພັກ, ຂອງລັດ, ຂອງແນວລາວສ້າງຊາດ ແລະອົງການຈັດຕັ້ງມະຫາຊົນ ມີສິດສະເໜີລາຍຊື່ຜູ້ຕ້ອງໜ້າອົງການຂອງຕົນ ອອກສະໝັກຮັບເລືອກຕັ້ງເປັນສະມາຊິກສະພາແຫ່ງຊາດ ໂດຍຜ່ານຄະນະກຳມະການເລືອກຕັ້ງຂັ້ນທ້ອງຖິ່ນໃນເຂດເລືອກ ຕັ້ງນັ້ນ ແລ້ວນຳສະເໜີໃຫ້ຄະນະກຳມະການເລືອກຕັ້ງລະດັບຊາດ ເປັນຜູ້ພິຈາລະນາ ແລະຕົກລົງ.

ສຳລັບບັນດາຂະແໜງການ ແລະອົງການຈັດຕັ້ງຕ່າງໆ ຂັ້ນສູນກາງນັ້ນ ໃຫ້ຍື່ນຄຳສະເໜີ ແລະລາຍຊື່ຜູ້ສະໝັກຮັບເລືອກຕັ້ງ ໃຫ້ຄະນະກຳມະການເລືອກຕັ້ງລະດັບຊາດໂດຍກົງກໍໄດ້.

ການຕົກລົງລາຍຊື່ຜູ້ສະໝັກຮັບເລືອກຕັ້ງ ເປັນສະມາຊິກສະພາແຫ່ງຊາດ ຕ້ອງຮັບ ປະກັນຫຼັກການສົມທົບລະຫວ່າງການຄວບຕຳແໜ່ງ ແລະບໍ່ຄວບຕຳແໜ່ງໃນອົງການລັດຂັ້ນຕ່າງໆ ຢ່າງສົມເຫດສົມຜົນ.

ການຈັດລຽງເລກລຳດັບຂອງຜູ້ສະໝັກຮັບເລືອກຕັ້ງ ໃນແຕ່ລະເຂດເລືອກຕັ້ງອາດຈະຈັດລຽງຕາມຕົວອັກສອນລາວ ຫລືດ້ວຍວິທີອື່ນກໍໄດ້ ຕາມການຕົກລົງຂອງຄະນະກຳມະການເລືອກຕັ້ງລະດັບຊາດ.

**ມາດຕາ 10. ການປະກອບເອກະສານຂອງຜູ້ສະໝັກຮັບເລືອກຕັ້ງ**

ຜູ້ສະໝັກຮັບເລືອກຕັ້ງເປັນສະມາຊິກສະພາແຫ່ງຊາດ ຕ້ອງປະກອບເອກະສານຕ່າງໆ ດັ່ງນີ້:

1. ໃບຄຳຮ້ອງຂໍສະໝັກຮັບເລືອກຕັ້ງເປັນສະມາຊິກສະພາແຫ່ງຊາດ;
2. ຊົວະປະຫວັດ;
3. ຮູບຂະໜາດຫົກຄູນເກົ້າ ຊັງຕີແມັດ;
4. ໃບຢັ້ງຢືນທີ່ຢູ່;
5. ໃບຢັ້ງຢືນສຸຂະພາບ.

**ມາດຕາ 11. ການປະກາດລາຍຊື່ຜູ້ສະໝັກຮັບເລືອກຕັ້ງ**

ຄະນະກຳມະການເລືອກຕັ້ງລະດັບຊາດ ເປັນຜູ້ພິຈາລະນາ ແລະສັງລວມບັນດາລາຍຊື່ ຜູ້ສະໝັກຮັບເລືອກຕັ້ງເປັນສະມາຊິກສະພາແຫ່ງຊາດ ໃນທົ່ວປະເທດ ແລ້ວປະກາດເປັນທາງການ ຢ່າງຊ້າຫຼືກສິບວັນ ກ່ອນວັນເລືອກຕັ້ງ.

**ມາດຕາ 12. ການສະເໜີຂໍ້ຄັດຄ້ານຜູ້ສະໝັກຮັບເລືອກຕັ້ງ**

ຜູ້ປ່ອນບັດເລືອກຕັ້ງທຸກຄົນ ມີສິດສະເໜີຂໍ້ຄັດຄ້ານ ຜູ້ສະໝັກຮັບເລືອກຕັ້ງຜູ້ໃດຜູ້ ໜຶ່ງ ຢ່າງເປັນລາຍລັກອັກສອນ ຫລືດ້ວຍປາກເປົ່າ ພາຍໃນກຳນົດເຈັດວັນນັບຕັ້ງແຕ່ມີປະກາດລາຍຊື່ຜູ້ ສະໝັກຮັບເລືອກຕັ້ງເປັນຕົ້ນໄປ, ຖ້າເຫັນວ່າຜູ້ນັ້ນຫາກບໍ່ມີມາດຕະຖານພຽງ ພໍ ຫລື ມີການກະ ທຳລະເມີດລະບຽບກົດໝາຍ ທີ່ແຕະຕ້ອງເຖິງສິດຜົນປະໂຫຍດຂອງປະຊາຊົນ.

ຄຳສະເໜີຂໍ້ຄັດຄ້ານນັ້ນ ໃຫ້ຍື່ນຕໍ່ຄະນະກຳມະການເລືອກຕັ້ງຂັ້ນເມືອງ ເພື່ອລາຍງານໃຫ້ ຄະນະກຳມະການເລືອກຕັ້ງຂັ້ນແຂວງ, ກຳແພງນະຄອນຫລືເຂດພິເສດ ເພື່ອພິຈາລະນາແກ້ໄຂ ພາຍໃນກຳນົດສາມວັນ. ໃນກໍລະນີບໍ່ສາມາດແກ້ໄຂໄດ້ຕ້ອງລົງດ່ວນໃຫ້ຄະນະກຳມະການເລືອກ ຕັ້ງລະດັບຊາດ ພິຈາລະນາແກ້ໄຂພາຍໃນກຳນົດຫ້າວັນ ນັບແຕ່ມີໄດ້ ຮັບຄຳສະເໜີເປັນຕົ້ນໄປ.

ຜູ້ສະເໜີຂໍ້ຄັດຄ້ານ ຕ້ອງຮັບຜິດຊອບຕໍ່ຄຳສະເໜີຂອງຕົນ ຕາມລະບຽບກົດໝາຍ.

**ມາດຕາ 13. ການຈັດຕັ້ງໂຄສະນາຫາສຽງ**

ອົງການຈັດຕັ້ງຂອງພັກ, ຂອງລັດ ແລະອົງການຈັດຕັ້ງມະຫາຊົນທຸກຂັ້ນ ມີສິດ ແລະໜ້າທີ່ ຈັດຕັ້ງການໂຄສະນາຫາສຽງ ໃຫ້ຜູ້ສະໝັກຮັບເລືອກຕັ້ງໃນແຕ່ລະເຂດເລືອກຕັ້ງ ຕາມລະບຽບກົດ ໝາຍ.

ຜູ້ສະໝັກຮັບເລືອກຕັ້ງແຕ່ລະຄົນ ກໍມີສິດໂຄສະນາຫາສຽງໃຫ້ແກ່ຕົນເອງ, ແຕ່ຫ້າມ ການ ກະທຳທີ່ມີລັກສະນະຊີ້ຈ້າງຈອບອອຍຜູ້ມີສິດເລືອກຕັ້ງ ຫລືການໂຄສະນາທັບຖົມບົດບາດຂອງ ຜູ້ສະໝັກຮັບເລືອກຕັ້ງຜູ້ອື່ນ.

ການໂຄສະນາຫາສຽງ ໃຫ້ເລີ່ມແຕ່ມີປະກາດລາຍຊື່ຜູ້ສະໝັກຮັບເລືອກຕັ້ງ ເປັນຕົ້ນໄປ ແລະຕ້ອງຢຸດຕິລົງກ່ອນວັນເລືອກຕັ້ງໜຶ່ງວັນ.

**ໝວດທີ III**

**ການກຳນົດເຂດເລືອກຕັ້ງ ແລະໜ່ວຍປ່ອນບັດເລືອກຕັ້ງ.**

**ມາດຕາ 14ໃໝ່. ການກຳນົດເຂດເລືອກຕັ້ງ**

ການເລືອກຕັ້ງສະມາຊິກສະພາແຫ່ງຊາດ ຢູ່ສາທາລະນະລັດປະຊາທິປະໄຕປະຊາຊົນ ລາວ ແມ່ນຖືເອົາແຂວງ, ກຳແພງນະຄອນ ແລະເຂດພິເສດເປັນເຂດເລືອກຕັ້ງ.

ໃນກໍລະນີທີ່ມີການຍຸບ ຫລືສ້າງຕັ້ງແຂວງ ຫລືເຂດພິເສດໃດໜຶ່ງນັ້ນ, ຄະນະປະຈຳສະພາ ແຫ່ງຊາດ ຈະເປັນຜູ້ຕົກລົງກ່ຽວກັບການແຈກຢາຍສະມາຊິກສະພາແຫ່ງຊາດ ໃນເຂດເລືອກຕັ້ງດັ່ງກ່າວໃຫ້ແທດເໝາະກັບສະພາບການຕົວຈິງ ເພື່ອຮັບປະກັນການປະຕິບັດສິດແລະໜ້າທີ່ຂອງຜູ້ແທນປະຊາຊົນຢ່າງເປັນປົກກະຕິ.

**ມາດຕາ 15. ການກຳນົດໜ່ວຍປ່ອນບັດເລືອກຕັ້ງ**

ການກຳນົດໜ່ວຍປ່ອນບັດເລືອກຕັ້ງໃຫ້ຖືເອົາບ້ານເປັນຫລັກ, ບ້ານໃດມີຜູ້ມີສິດ ເລືອກຕັ້ງ ແຕ່ຫ້າຮ້ອຍເຖິງໜຶ່ງພັນຄົນ ໃຫ້ຈັດຕັ້ງເປັນໜ່ວຍປ່ອນບັດເລືອກຕັ້ງໜຶ່ງ, ຖ້າຫາກ ຫລາຍກວ່າໜຶ່ງ ພັນຄົນຂຶ້ນໄປໃຫ້ຈັດຕັ້ງເປັນຫລາຍໜ່ວຍປ່ອນບັດເລືອກຕັ້ງກໍໄດ້.

ສຳລັບບ້ານໃດທີ່ມີຈຳນວນຜູ້ມີສິດເລືອກຕັ້ງຫລຸດຫ້າຮ້ອຍຄົນນັ້ນ ໃຫ້ໂຮມເຂົ້າກັບບ້ານໃກ້ຄຽງແລ້ວຈັດຕັ້ງເປັນໜ່ວຍປ່ອນບັດເລືອກຕັ້ງໜຶ່ງ.

ໃນກໍລະນີບ້ານທີ່ຢູ່ຫ່າງໄກສອກຫລີກ, ການໄປມາມີຄວາມຫຍຸ້ງຍາກຫລາຍນັ້ນ ອາດຈະຈັດຕັ້ງເປັນໜ່ວຍປ່ອນບັດເລືອກຕັ້ງໜຶ່ງ ຫລື ຈັດຕັ້ງໜ່ວຍຮັບຜິດຊອບຫົບບັດເຄື່ອນທີ່ເພື່ອໄປຮັບເອົາບັດລົງຄະແນນສຽງຂອງຜູ້ມີສິດເລືອກຕັ້ງກໍໄດ້.

**ມາດຕາ 16. ການກຳນົດໜ່ວຍປ່ອນບັດເລືອກຕັ້ງຢູ່ໃນກຳລັງປ້ອງກັນຊາດ-ປ້ອງກັນຄວາມສະຫງົບ**

ຄະນະກອງບັນຊາການກອງພົນ ຫລືກອງພັນໃຫຍ່, ກອງພັນ ແລະຄະນະກອງບັນຊາການແຂວງ, ກຳແພງນະຄອນ ແລະເຂດພິເສດ ເປັນຜູ້ກຳນົດໜ່ວຍປ່ອນບັດເລືອກຕັ້ງຢູ່ໃນກຳລັງປ້ອງກັນຊາດ-ປ້ອງກັນຄວາມສະຫງົບ ແລ້ວແຈ້ງໃຫ້ຄະນະກຳມະການເລືອກຕັ້ງຂັ້ນເມືອງທີ່ກົມກອງນັ້ນຕັ້ງຢູ່ຊາບ.

ສຳລັບຢູ່ກະຊວງປ້ອງກັນປະເທດ ແລະກະຊວງພາຍໃນ ຖ້າຫາກມີຄວາມຈຳເປັນຈັດຕັ້ງໜ່ວຍປ່ອນບັດເລືອກຕັ້ງສະເພາະນັ້ນ ໃຫ້ຫ້ອງການກະຊວງເປັນຜູ້ກຳນົດ ແລ້ວແຈ້ງໃຫ້ຄະນະກຳມະການເລືອກຕັ້ງຂັ້ນເມືອງປ່ອນທີ່ກະຊວງນັ້ນຕັ້ງຢູ່ຊາບ

**ໝວດທີ IV**  
**ການຂຶ້ນບັນຊີລາຍຊື່ຜູ້ມີສິດເລືອກຕັ້ງ**

**ມາດຕາ 17. ການຂຶ້ນບັນຊີລາຍຊື່ຜູ້ມີສິດເລືອກຕັ້ງ**

ນາຍບ້ານ ເປັນຜູ້ຮັບຜິດຊອບການຂຶ້ນບັນຊີລາຍຊື່ຜູ້ມີສິດເລືອກຕັ້ງ ໃນຂອບເຂດບ້ານຂອງຕົນ.

ການຂຶ້ນບັນຊີລາຍຊື່ຜູ້ມີສິດເລືອກຕັ້ງ ຕ້ອງໃຫ້ແລ້ວ ແລະປະກາດເປັນທາງການຢ່າງ ຊັດເຈນ ສືບທໍາວັນ ກ່ອນວັນເລືອກຕັ້ງ.

ຜູ້ມີສິດເລືອກຕັ້ງຜູ້ໜຶ່ງ ມີສິດຈົດຊື່ຂອງຕົນ ເຂົ້າໃນບັນຊີຂອງໜ່ວຍປ່ອນບັດເລືອກຕັ້ງ ໜ່ວຍດຽວເທົ່ານັ້ນ.

**ມາດຕາ 18. ການຂຶ້ນບັນຊີລາຍຊື່ຜູ້ມີສິດເລືອກຕັ້ງຢູ່ກໍາລັງປ້ອງກັນຊາດ-ປ້ອງກັນຄວາມສະຫງົບ**

ຄະນະກອງບັນຊາການກອງພົນ ຫລືກອງພັນໃຫຍ່, ກອງພັນ ແລະຄະນະກອງບັນຊາການແຂວງ, ກໍາແພງນະຄອນ ແລະເຂດພິເສດ ເປັນຜູ້ຮັບຜິດຊອບການຂຶ້ນບັນຊີລາຍຊື່ຜູ້ມີສິດເລືອກຕັ້ງຢູ່ໃນກໍາລັງປ້ອງກັນຊາດ-ປ້ອງກັນຄວາມສະຫງົບ.

**ມາດຕາ 19. ການປ່ຽນປ່ອນບັດຂອງຜູ້ມີສິດເລືອກຕັ້ງ**

ພາຍຫລັງທີ່ໄດ້ປະກາດບັນຊີລາຍຊື່ ຜູ້ມີສິດເລືອກຕັ້ງແລ້ວ ຖ້າຜູ້ໃດຜູ້ໜຶ່ງ ຫາກຖືກໂຍກຍ້າຍ ຫລືໄປເຮັດວຽກງານຢູ່ບ່ອນອື່ນນັ້ນ ຕ້ອງແຈ້ງໃຫ້ນາຍບ້ານ ຫລືກົມກອງປ່ອນທີ່ຕົນໄດ້ຂຶ້ນບັນຊີຊາບ ເພື່ອຂໍເອົາໃບຢັ້ງຢືນໄປລົງຄະແນນສຽງ ຢູ່ໜ່ວຍປ່ອນບັດເລືອກຕັ້ງປ່ອນໃໝ່.

**ໝວດທີ V**  
**ການຈັດຕັ້ງຄະນະກຳມະການເລືອກຕັ້ງຂຶ້ນຕ່າງໆ**

**ມາດຕາ 20. ລະບົບການຈັດຕັ້ງຄະນະກຳມະການເລືອກຕັ້ງ**

ຄະນະກຳມະການເລືອກຕັ້ງສະມາຊິກສະພາແຫ່ງຊາດ ຢູ່ສາທາລະນະລັດ ປະຊາທິປະໄຕປະຊາຊົນລາວ ໄດ້ຮັບການສ້າງຕັ້ງຕາມລະບົບດັ່ງນີ້:

1. ຄະນະກຳມະການເລືອກຕັ້ງລະດັບຊາດ;

2. ຄະນະກຳມະການເລືອກຕັ້ງຂັ້ນແຂວງ, ກຳແພງນະຄອນ ແລະເຂດພິເສດ;
3. ຄະນະກຳມະການເລືອກຕັ້ງຂັ້ນເມືອງ;
4. ຄະນະໜ່ວຍປ່ອນບັດເລືອກຕັ້ງ.

ການປະກອບຄະນະກຳມະການເລືອກຕັ້ງແຕ່ລະຂັ້ນ ໃຫ້ມີຕົວແທນຈາກຄະນະພັກ, ອຳນາດການປົກຄອງ ແລະອົງການຈັດຕັ້ງມະຫາຊົນ. ສຳລັບຄະນະກຳມະການເລືອກຕັ້ງລະດັບ ຊາດ, ຂັ້ນແຂວງ, ກຳແພງນະຄອນ ແລະເຂດພິເສດ ນັ້ນໃຫ້ມີຕົວແທນຂອງສະພາແຫ່ງຊາດ.

ຄະນະກຳມະການເລືອກຕັ້ງຂັ້ນຕ່າງໆ ມີສິດສ້າງຕັ້ງກົງຈັກຊ່ວຍວຽກຂອງຕົນ ຕາມຄວາມ ໝາຍສົມ.

**ມາດຕາ 21. ການແຕ່ງຕັ້ງຄະນະກຳມະການເລືອກຕັ້ງລະດັບຊາດ**

ຄະນະປະຈຳສະພາແຫ່ງຊາດ ເປັນຜູ້ຕົກລົງແຕ່ງຕັ້ງຄະນະກຳມະການເລືອກຕັ້ງລະດັບ ຊາດ ແລ້ວປະກາດອອກໂດຍລັດຖະດຳລັດຂອງປະທານປະເທດ ຢ່າງຊ້ຳຮ້ອຍຊາວວັນກ່ອນວັນ ເລືອກຕັ້ງ.

ຄະນະກຳມະການເລືອກຕັ້ງລະດັບຊາດ ປະກອບດ້ວຍຈຳນວນແຕ່ ສິບຫ້າຫາສິບເຈັດຄົນ, ໃນນັ້ນມີປະທານໜຶ່ງຄົນ, ຮອງປະທານສອງຫາສາມຄົນ ແລະກຳມະການຈຳນວນໜຶ່ງ.

ອາຍຸການຂອງຄະນະກຳມະການເລືອກຕັ້ງລະດັບຊາດ ຈະສິ້ນສຸດລົງພາຍຫລັງສຳເລັດ ກອງປະຊຸມຄັ້ງປະຖົມມະລືກຂອງສະພາແຫ່ງຊາດ ຊຸດນັ້ນ.

**ມາດຕາ 22ໃໝ່. ສິດ ແລະໜ້າທີ່ຂອງຄະນະກຳມະການເລືອກຕັ້ງລະດັບຊາດ**

ຄະນະກຳມະການເລືອກຕັ້ງລະດັບຊາດມີສິດ ແລະໜ້າທີ່ດັ່ງນີ້:

1. ແນະນຳໃຫ້ແຂວງ, ກຳແພງນະຄອນ ແລະເຂດພິເສດ ແຕ່ງຕັ້ງຄະນະກຳມະການ ເລືອກຕັ້ງຂັ້ນຂອງຕົນ;
2. ຈັດຕັ້ງການສຶກສາອົບຮົມທາງດ້ານການເມືອງແນວຄິດ ເພື່ອຮັບປະກັນ ການຍົກລະ ດັບການນຳໃຊ້ສິດປະຊາທິປະໄຕ ຂອງປະຊາຊົນບັນດາເຜົ່າ ແລະຮັບປະກັນຄວາມ ເປັນເອກະ ພາບ ກ່ຽວກັບການຈັດຕັ້ງປະຕິບັດວຽກງານການເລືອກຕັ້ງໃນທົ່ວປະເທດ ໃຫ້ໄດ້ຮັບຜົນດີ;
3. ຈັດຕັ້ງປະຕິບັດວຽກງານການເລືອກຕັ້ງ, ຊຸກຍູ້ ແລະປຸກລະດົມຂະບວນການໃນດ້ານ ຕ່າງໆ, ແນະນຳໃຫ້ທຸກຄົນ ເຄົາລົບກົດໝາຍວ່າດ້ວຍການເລືອກຕັ້ງສະມາຊິກສະພາແຫ່ງ ຊາດ;
4. ກະກຽມ ແລະແຈກຢາຍບັນດາເອກະສານກ່ຽວກັບການເລືອກຕັ້ງ;

5. ຄົ້ນຄວ້າພິຈາລະນາ ຄຳຮ້ອງຂໍສະໝັກຮັບເລືອກຕັ້ງ ເພື່ອອະນຸມັດ ແລະປະ ກາດລາຍ ຊື່ຜູ້ສະໝັກຮັບເລືອກຕັ້ງຢ່າງເປັນທາງການ;
6. ຄົ້ນຄວ້າພິຈາລະນາ ແລະແກ້ໄຂຄຳຮ້ອງຂໍຕໍ່ວ່າຂອງຜູ້ມີສິດເລືອກຕັ້ງ ແລະຂອງຜູ້ມີສິດ ສະໝັກຮັບເລືອກຕັ້ງ ກ່ຽວກັບວຽກງານຂອງຄະນະກຳມະການເລືອກຕັ້ງ;
7. ຊີ້ນຳ, ນຳພາ ແລະຕິດຕາມກວດກາການເຄື່ອນໄຫວວຽກງານ ຂອງຄະນະກຳມະ ການເລືອກຕັ້ງຂັ້ນຕ່າງໆໃນທົ່ວປະເທດ;
8. ສັງລວມ ແລະປະກາດຜົນຂອງການເລືອກຕັ້ງ;
9. ອອກບັດຢັ້ງຢືນຊົ່ວຄາວ ໃຫ້ຜູ້ທີ່ຖືກເລືອກຕັ້ງເປັນສະມາຊິກສະພາແຫ່ງຊາດ;
10. ສະຫລຸບຕີລາຄາ ແລະຖອດຖອນບົດຮຽນ ກ່ຽວກັບການເລືອກຕັ້ງ, ຍ້ອງຍໍສັນ ລະ ເສີນຕໍ່ການຈັດຕັ້ງ ແລະບຸກຄົນທີ່ມີຜົນງານດີເດັ່ນ;
11. ລາຍງານຜົນສຳເລັດຂອງການເລືອກຕັ້ງ ຕໍ່ກອງປະຊຸມຄັ້ງປະຖົມມະລືກ ຂອງສະພາ ແຫ່ງຊາດ ຊຸດໃໝ່.

**ມາດຕາ 23. ການແຕ່ງຕັ້ງຄະນະກຳມະການເລືອກຕັ້ງຂັ້ນທ້ອງຖິ່ນ**

ເຈົ້າແຂວງ, ເຈົ້າຄອງກຳແພງນະຄອນ, ຫົວໜ້າເຂດພິເສດ ແລະເຈົ້າເມືອງເປັນຜູ້ແຕ່ງ ຕັ້ງຄະນະກຳມະການເລືອກຕັ້ງຂັ້ນຂອງຕົນ ແລ້ວປະກາດເປັນທາງການ ຢ່າງຊ້າເກົ້າສິບວັນກ່ອນ ວັນເລືອກຕັ້ງ.

ຄະນະກຳມະການເລືອກຕັ້ງຂັ້ນແຂວງ, ກຳແພງນະຄອນ ແລະເຂດພິເສດປະກອບດ້ວຍ ຈຳນວນ ແຕ່ສິບເອັດຫາສິບສາມຄົນ, ໃນນັ້ນມີປະທານໜຶ່ງຄົນ, ຮອງປະທານໜຶ່ງຫາສອງຄົນ ແລະກຳມະການຈຳນວນໜຶ່ງ.

ຄະນະກຳມະການເລືອກຕັ້ງຂັ້ນເມືອງ ປະກອບດ້ວຍຈຳນວນແຕ່ ເຈັດຫາເກົ້າຄົນ, ໃນນັ້ນ ມີປະທານໜຶ່ງຄົນ, ຮອງປະທານ ໜຶ່ງຫາສອງຄົນ ແລະກຳມະການຈຳນວນໜຶ່ງ.

ອາຍຸການຂອງຄະນະກຳມະການເລືອກຕັ້ງຂັ້ນທ້ອງຖິ່ນຈະສິ້ນສຸດລົງ ພາຍຫລັງສຳເລັດ ກອງ ປະຊຸມຄັ້ງປະຖົມມະລືກຂອງສະພາແຫ່ງຊາດ ຊຸດນັ້ນ.

**ມາດຕາ 24. ສິດ ແລະໜ້າທີ່ຂອງຄະນະກຳມະການເລືອກຕັ້ງຂັ້ນທ້ອງຖິ່ນ**

ຄະນະກຳມະການເລືອກຕັ້ງຂັ້ນແຂວງ, ກຳແພງນະຄອນ, ເຂດພິເສດ ແລະຂັ້ນເມືອງມີສິດ ແລະໜ້າທີ່ດັ່ງນີ້:

1. ຈັດຕັ້ງການສຶກສາອົບຮົມທາງດ້ານການເມືອງ, ແນວຄິດຢູ່ໃນຂອບເຂດ ຄວາມຮັບຜິດ ຊອບຂອງຕົນ ເພື່ອຮັບປະກັນການຍົກລະດັບການນຳໃຊ້ສິດປະຊາທິປະໄຕ ຂອງປະຊາຊົນບັນດາ ເຜົ່າ ແລະຮັບປະກັນຄວາມເປັນເອກະພາບ ໃນການຈັດຕັ້ງປະຕິບັດວຽກງານການເລືອກຕັ້ງໃນຂັ້ນ ຂອງຕົນເປັນຢ່າງດີ;
2. ຈັດຕັ້ງປະຕິບັດວຽກງານການເລືອກຕັ້ງ, ຊຸກຍູ້ ແລະບຸກລະດົມຂະບວນການໃນດ້ານ ຕ່າງໆ, ແນະນຳໃຫ້ທຸກຄົນເຄົາລົບ ແລະປະຕິບັດກົດໝາຍວ່າດ້ວຍການເລືອກຕັ້ງສະມາຊິກສະ ພາແຫ່ງຊາດຢູ່ໃນຂອບເຂດຄວາມຮັບຜິດຊອບຂອງຕົນ;
3. ແຈກຢາຍບັນດາເອກະສານ ກ່ຽວກັບການເລືອກຕັ້ງໃຫ້ຄະນະກຳມະການເລືອກຕັ້ງຂັ້ນ ລຸ່ມ;
4. ຊີ້ນຳ, ນຳພາ ແລະຕິດຕາມກວດກາການເຄື່ອນໄຫວວຽກງານຂອງຄະນະກຳມະການ ເລືອກຕັ້ງຂັ້ນລຸ່ມ;
5. ຊີ້ນຳ, ນຳພາ ວຽກງານປ້ອງກັນຄວາມສະຫງົບ ແລະຄວາມເປັນລະບຽບຮຽບຮ້ອຍໃນ ການເລືອກຕັ້ງສະມາຊິກສະພາແຫ່ງຊາດ ໃນຂັ້ນຂອງຕົນ;
6. ນຳພາການຈັດຕັ້ງໂຄສະນາຫາສຽງ ແລະແນະນຳຊີວະປະຫວັດຂອງຜູ້ສະໝັກ ຮັບເລືອກຕັ້ງໃຫ້ປະຊາຊົນຊາບ;
7. ພິຈາລະນາ ແກ້ໄຂຄຳຮ້ອງຂໍຕໍ່ວ່າຂອງຜູ້ມີສິດເລືອກຕັ້ງ ແລະຜູ້ມີສິດສະໝັກຮັບເລືອກ ຕັ້ງ ກ່ຽວກັບວຽກງານຂອງຄະນະກຳມະການເລືອກຕັ້ງຢູ່ໃນຂອບເຂດຄວາມຮັບຜິດຊອບຂອງຕົນ;
8. ສັງລວມຜົນຂອງການເລືອກຕັ້ງແລ້ວສົ່ງໃຫ້ຄະນະກຳມະການເລືອກຕັ້ງຂັ້ນເທິງ ຂອງ ຕົນໃຫ້ທັນຕາມກຳນົດເວລາ;
9. ສະຫລຸບຕີລາຄາ ແລະຖອດຖອນບົດຮຽນກ່ຽວກັບການເລືອກຕັ້ງ, ຈັດຕັ້ງການ ຍ້ອງຍໍ ສັນລະເສີນຕໍ່ການຈັດຕັ້ງ ແລະບຸກຄົນທີ່ມີຜົນງານດີເດັ່ນຢູ່ໃນຂອບເຂດຄວາມຮັບຜິດຊອບຂອງ ຕົນ.

**ມາດຕາ 25 ໃໝ່. ການແຕ່ງຕັ້ງຄະນະໜ່ວຍປ່ອນບັດເລືອກຕັ້ງ**

ເຈົ້າເມືອງເປັນຜູ້ແຕ່ງຕັ້ງຄະນະໜ່ວຍປ່ອນບັດເລືອກຕັ້ງ ໃນຂອບເຂດເມືອງຂອງຕົນ.

ຄະນະກອງບັນຊາການກອງພົນ ຫລືກອງພັນໃຫຍ່, ກອງພັນ ແລະຄະນະກອງບັນຊາ ການແຂວງ, ກຳແພງນະຄອນ, ເຂດພິເສດ, ຫົວໜ້າຫ້ອງການກະຊວງປ້ອງກັນປະເທດ ແລະຫົວ ຫນ້າຫ້ອງການກະຊວງພາຍໃນ ເປັນຜູ້ແຕ່ງຕັ້ງຄະນະໜ່ວຍປ່ອນບັດເລືອກຕັ້ງ ຢູ່ໃນກຳລັງປ້ອງກັນ

ຊາດ-ປ້ອງກັນຄວາມສະຫງົບ ແລ້ວແຈ້ງໃຫ້ຄະນະກຳມະການເລືອກຕັ້ງ ຂັ້ນເມືອງປ່ອນທີ່ກົມກອງນັ້ນ ຕັ້ງຢູ່ຊາບ.

ຄະນະໜ່ວຍປ່ອນບັດເລືອກຕັ້ງປະກອບດ້ວຍແຕ່ຫ້າທາເຈັດຄົນ, ໃນນັ້ນມີຫົວໜ້າໜຶ່ງຄົນ, ຮອງຫົວໜ້າໜຶ່ງຄົນ, ເລຂານຸການໜຶ່ງ ຫລືສອງຄົນ ແລະກຳມະການຈຳນວນໜຶ່ງ.

ອາຍຸການຂອງຄະນະໜ່ວຍປ່ອນບັດເລືອກຕັ້ງ ຈະສິ້ນສຸດລົງພາຍຫລັງສຳເລັດກອງປະຊຸມຄັ້ງປະຖົມມະລຶກ ຂອງສະພາແຫ່ງຊາດຊຸດນັ້ນ.

**ມາດຕາ 26. ສິດ ແລະໜ້າທີ່ຂອງຄະນະໜ່ວຍປ່ອນບັດເລືອກຕັ້ງ**

ຄະນະໜ່ວຍປ່ອນບັດເລືອກຕັ້ງມີສິດ ແລະໜ້າທີ່ດັ່ງນີ້:

1. ສຶກສາອົບຮົມ ແລະຈັດຕັ້ງນຳພາ ຜູ້ມີສິດເລືອກຕັ້ງ ໃນຂອບເຂດຄວາມຮັບ ຜິດຊອບຂອງຕົນ ໃຫ້ໄປໃຊ້ສິດປ່ອນບັດເລືອກຕັ້ງຢ່າງຄົບຖ້ວນ;
2. ຈັດຕັ້ງປະຕິບັດວຽກງານກ່ຽວກັບການເລືອກຕັ້ງ, ຊຸກຍູ້, ແນະນຳໃຫ້ທຸກຄົນເຄົາລົບລະບຽບ ແລະກົດໝາຍວ່າດ້ວຍການເລືອກຕັ້ງ;
3. ກະກຽມສະຖານທີ່ ແລະອຸປະກອນຮັບໃຊ້ການປ່ອນບັດເລືອກຕັ້ງ;
4. ແຈກຢາຍບັດລົງຄະແນນສຽງໃຫ້ແກ່ຜູ້ມີສິດເລືອກຕັ້ງ;
5. ຮັບຜິດຊອບວຽກງານປ່ອນບັດເລືອກຕັ້ງ, ຮັບປະກັນຄວາມສະຫງົບ ແລະຄວາມ ເປັນລະບຽບຮຽບຮ້ອຍຢູ່ໜ່ວຍປ່ອນບັດເລືອກຕັ້ງຂອງຕົນ;
6. ແກ້ໄຂຄຳສະເໜີ ຫລືຄຳຮ້ອງຂໍຕໍ່ວ່າຂອງຜູ້ມີສິດເລືອກຕັ້ງຢູ່ໃນຂອບເຂດຄວາມຮັບຜິດຊອບຂອງຕົນ;
7. ນັບ, ກວດກາບັດ ແລະເຮັດບົດບັນທຶກຜົນຂອງການປ່ອນບັດເລືອກຕັ້ງຢູ່ໜ່ວຍຂອງຕົນ ແລ້ວມອບບົດບັນທຶກ ແລະເອກະສານຕ່າງໆໃຫ້ຄະນະກຳມະການເລືອກຕັ້ງຂັ້ນເມືອງ;
8. ເກັບມ້ຽນບັດລົງຄະແນນສຽງທີ່ໄດ້ປ່ອນບັດແລ້ວນັ້ນ ໄວ້ຈົນກວ່າໄດ້ປະກາດລາຍ ຊື່ ຜູ້ທີ່ໄດ້ຮັບການເລືອກຕັ້ງ ເປັນສະມາຊິກສະພາແຫ່ງຊາດ ຢ່າງເປັນທາງການແລ້ວຈຶ່ງທຳລາຍ;
9. ສະຫລຸບຕີລາຄາ ແລະຖອດຖອນບົດຮຽນກ່ຽວກັບການເລືອກຕັ້ງ, ຄັດເລືອກຕົວເດັ່ນ ແລ້ວສະເໜີໃຫ້ຄະນະກຳມະການເລືອກຕັ້ງຂັ້ນເມືອງ ພິຈາລະນາ ເພື່ອຍ້ອງຍໍສັນລະເສີນ.

**ໝວດທີ VI**

**ການກຳນົດວັນເວລາ ແລະລະບຽບການປ່ອນບັດເລືອກຕັ້ງ**

**ມາດຕາ 27. ການກຳນົດວັນເລືອກຕັ້ງ**

ຄະນະປະຈຳສະພາແຫ່ງຊາດ ເປັນຜູ້ກຳນົດວັນເລືອກຕັ້ງ ແລ້ວປະກາດຢ່າງເປັນທາງການ ໂດຍລັດຖະດຳລັດຂອງປະທານປະເທດ ກ່ອນວັນເລືອກຕັ້ງໜຶ່ງຮ້ອຍສາມສິບວັນ.

ການເລືອກຕັ້ງ ແມ່ນດຳເນີນຢ່າງເປັນເອກະພາບໃນວັນດຽວກັນທົ່ວປະເທດ ໂດຍຖືເອົາວັນອາທິດເປັນວັນເລືອກຕັ້ງ.

**ມາດຕາ 28. ການກຳນົດເວລາປ່ອນບັດເລືອກຕັ້ງ**

ເວລາດຳເນີນການປ່ອນບັດເລືອກຕັ້ງ ແມ່ນເລີ່ມແຕ່ເຈັດໂມງເຊົ້າຫາຫ້າໂມງແລງ.

ຄະນະໜ່ວຍປ່ອນບັດເລືອກຕັ້ງ ອາດຈະຕົກລົງໄຂພິທີ ຫລືອັດພິທີໄວ ຫລືຊ້າກວ່າ ເວລາທີ່ໄດ້ກຳນົດໄວ້ນັ້ນກໍໄດ້ ໂດຍອີງໃສ່ສະພາບການຕົວຈິງຂອງແຕ່ລະປ່ອນ ແຕ່ບໍ່ໃຫ້ໄຂພິທີກ່ອນຫ້າໂມງເຊົ້າ ແລະອັດພິທີຊ້າກວ່າ ເຈັດໂມງແລງ.

**ມາດຕາ 29. ລະບຽບການປ່ອນບັດເລືອກຕັ້ງ**

ລະບຽບການປ່ອນບັດເລືອກຕັ້ງມີດັ່ງນີ້:

1. ສະຖານທີ່ປ່ອນບັດເລືອກຕັ້ງ ໃຫ້ຈັດໃສ່ປ່ອນທີ່ເຫັນວ່າເໝາະສົມເຊັ່ນ: ໂຮງຮຽນ, ສະໂມສອນ ຫລືສະຖານທີ່ອື່ນໆ;
2. ຄະນະໜ່ວຍປ່ອນບັດເລືອກຕັ້ງຕ້ອງແນະນຳ, ເຜີຍແຜ່ລະບຽບການຕ່າງໆ ແລະວິທີລົງຄະແນນສຽງໃຫ້ຜູ້ມີສິດເລືອກຕັ້ງທຸກຄົນເຂົ້າໃຈ;
3. ກ່ອນການປ່ອນບັດ, ຄະນະໜ່ວຍປ່ອນບັດເລືອກຕັ້ງ ຕ້ອງໄຂຫົບບັດຊ່ອງໜ້າປະຊາຊົນ;
4. ຜູ້ມີສິດເລືອກຕັ້ງຕ້ອງສະເໜີຕົວ ແລະແຈ້ງບັດຢັ້ງຢືນຕໍ່ຄະນະໜ່ວຍປ່ອນບັດເລືອກຕັ້ງເພື່ອຮັບເອົາບັດລົງຄະແນນສຽງ;
5. ໃນເວລາຜູ້ມີສິດເລືອກຕັ້ງຂີດບັດນັ້ນ ຫ້າມຜູ້ອື່ນເຂົ້າໄປຫຍຸ້ງກ່ຽວຢ່າງເດັດຂາດ;
6. ສຳລັບຜູ້ມີສິດເລືອກຕັ້ງທີ່ບໍ່ຮູ້ໜັງສື ເຊິ່ງບໍ່ສາມາດຂີດບັດດ້ວຍຕົນເອງໄດ້ນັ້ນຄະນະໜ່ວຍເລືອກຕັ້ງມີສິດແຕ່ງຕັ້ງຜູ້ຮັບຜິດຊອບຊ່ວຍຂີດບັດ, ແຕ່ຕ້ອງປະຕິບັດຕາມຄວາມມັກຂອງຜູ້ນັ້ນ ແລະໃຫ້ຜູ້ກ່ຽວນຳເອົາບັດລົງຄະແນນສຽງໄປປ່ອນເອງ. ໃນກໍລະນີທີ່ປ່ອນບັດເອງບໍ່ໄດ້ ແມ່ນມອບໃຫ້ຄະນະໜ່ວຍປ່ອນບັດເລືອກຕັ້ງຜູ້ໃດຜູ້ໜຶ່ງຊ່ວຍປ່ອນໃຫ້ ໂດຍຊ່ອງໜ້າຜູ້ກ່ຽວ;

7. ໃນກໍລະນີຜູ້ມີສິດເລືອກຕັ້ງເຈັບປ່ວຍ, ເສຍອົງຄະ, ເຖົ້າແກ່ໄປປ່ອນບັດບໍ່ໄດ້ນັ້ນ ຄະນະ ໜ່ວຍປ່ອນບັດເລືອກຕັ້ງ ຕ້ອງຈັດຕັ້ງໜ່ວຍຮັບຜິດຊອບຫົບບັດເຄື່ອນທີ່ໄປຮັບເອົາບັດລົງຄະແນນ ສຽງກັບທີ່;

8. ຖ້າຜູ້ມີສິດເລືອກຕັ້ງຫາກຂີດບັດຜິດ ຕ້ອງລົງບັດທີ່ຂີດຜິດນັ້ນຄືນແລ້ວຂໍເອົາບັດ ໃໝ່ ນຳ ຄະນະໜ່ວຍປ່ອນບັດເລືອກຕັ້ງ;

9. ຜູ້ມີສິດເລືອກຕັ້ງຕ້ອງປ່ອນບັດລົງຄະແນນສຽງໃສ່ຫົບບັດເທື່ອລະຄົນ;

10. ໃນເວລາດຳເນີນການປ່ອນບັດຢູ່ນັ້ນ ຫ້າມບຸກຄົນ ຫລືກຸ່ມຄົນໃດໜຶ່ງໂຄສະນາຫາ ສຽງໃຫ້ຜູ້ສະໜັກຮັບເລືອກຕັ້ງຜູ້ໃດຜູ້ໜຶ່ງ ຫລືກໍ່ຄວາມວຸ້ນວາຍ ອັນຈະເປັນການລະ ເມີດລະ ບຽບຫລັກການ ກ່ຽວກັບການເລືອກຕັ້ງ.

**ມາດຕາ 30. ມາດຕະການແກ້ໄຂເຫດການສຸກເສີນຢູ່ປ່ອນປ່ອນບັດເລືອກຕັ້ງ**

ໃນເວລາດຳເນີນການປ່ອນບັດນັ້ນ ຖ້າຫາກມີເຫດການສຸກເສີນຮ້າຍແຮງເກີດຂຶ້ນ ຄະນະ ໜ່ວຍປ່ອນບັດເລືອກຕັ້ງ ຕ້ອງປະກາດໂຈະການປ່ອນບັດໃນທັນທີ, ແຕ່ຕ້ອງພິຈາລະນາແກ້ໄຂ ເພື່ອເຮັດໃຫ້ການປ່ອນບັດໄດ້ສືບຕໍ່. ຖ້າຫາກບໍ່ສາມາດແກ້ໄຂໄດ້ນັ້ນ ກໍໃຫ້ປະກາດງົດການປ່ອນ ບັດເລືອກຕັ້ງ ແລ້ວລາຍງານໃຫ້ຄະນະກຳມະການເລືອກຕັ້ງຂັ້ນເມືອງ ຊາບທັນທີ ເພື່ອກຳນົດວັນ ເລືອກຕັ້ງໃໝ່.

**ໝວດທີ VII**

**ການນັບຄະແນນສຽງ ແລະປະກາດຜົນຂອງການເລືອກຕັ້ງ**

**ມາດຕາ 31. ການນັບຄະແນນສຽງ**

ການນັບຄະແນນສຽງຕ້ອງດຳເນີນໄປຢ່າງເປີດເຜີຍ ໂດຍຊ່ອງໜ້າພະຍານຢ່າງໜ້ອຍ ສາມ ຄົນ ທີ່ມາຈາກຜູ້ມີສິດເລືອກຕັ້ງຂອງໜ່ວຍປ່ອນບັດເລືອກຕັ້ງນັ້ນ, ແຕ່ຫາກບໍ່ແມ່ນຜູ້ສະໜັກຮັບ ເລືອກຕັ້ງ.

ນັກຂ່າວ ແລະຜູ້ຕາງໜ້າຂອງຜູ້ສະໜັກຮັບເລືອກຕັ້ງ ຈະເຂົ້າຮ່ວມສັງເກດການ ແລະຕິດ ຕາມການນັບຄະແນນສຽງກໍໄດ້.

ຄະນະໜ່ວຍປ່ອນບັດເລືອກຕັ້ງ ຕ້ອງແບ່ງໜ້າທີ່ຮັບຜິດຊອບໃນການນັບຄະແນນສຽງດັ່ງ ນີ້: ຜູ້ໜຶ່ງອ່ານ, ຜູ້ໜຶ່ງກວດກາຄືນ, ເຫລືອນັ້ນເປັນຜູ້ຕິດຕາມ ແລະບັນທຶກ.

**ມາດຕາ 32. ບັດລົງຄະແນນສຽງທີ່ບໍ່ຖືກຕ້ອງ**

ບັດລົງຄະແນນສຽງ ທີ່ບໍ່ຖືກຕ້ອງມີດັ່ງນີ້ :

1. ບັດລົງຄະແນນສຽງ ທີ່ບໍ່ມີຕາປະທັບຂອງຫນ່ວຍປ່ອນບັດເລືອກຕັ້ງນັ້ນ;
2. ບັດລົງຄະແນນສຽງທີ່ຂີດຊື່ຜູ້ສະໜັກຮັບເລືອກຕັ້ງເກີນ ຫລື ຫລຸດຈຳນວນທີ່ໄດ້ກຳນົດໄວ້;
3. ບັດລົງຄະແນນສຽງທີ່ບໍ່ຂີດຊື່ຜູ້ສະໜັກຮັບເລືອກຕັ້ງ.

**ມາດຕາ 33. ບົດບັນທຶກຜົນການປ່ອນບັດເລືອກຕັ້ງ**

ບົດບັນທຶກຜົນການປ່ອນບັດເລືອກຕັ້ງມີເນື້ອໃນດັ່ງນີ້:

1. ເວລາໄຂ ແລະອັດ ພິທີປ່ອນບັດເລືອກຕັ້ງ;
2. ລາຍຊື່ຜູ້ສະໜັກຮັບເລືອກຕັ້ງ;
3. ຈຳນວນຜູ້ມີສິດເລືອກຕັ້ງທັງໝົດ;
4. ຈຳນວນຜູ້ທີ່ມາປ່ອນບັດເລືອກຕັ້ງຕົວຈິງ;
5. ຈຳນວນບັດລົງຄະແນນສຽງທີ່ໄດ້ຮັບຕົວຈິງ;
6. ຈຳນວນບັດລົງຄະແນນສຽງທີ່ຂີດຜິດຊື່ໄດ້ນຳມາປຸງເອົາບັດໃຫມ່;
7. ຈຳນວນບັດລົງຄະແນນສຽງທີ່ຖືກຕ້ອງ;
8. ຈຳນວນບັດລົງຄະແນນສຽງທີ່ບໍ່ຖືກຕ້ອງ;
9. ຈຳນວນຄະແນນສຽງຂອງຜູ້ສະໜັກຮັບເລືອກຕັ້ງແຕ່ລະຄົນ;
10. ຄຳຮ້ອງຂໍຕໍ່ວ່າທີ່ຄະນະຫນ່ວຍປ່ອນບັດເລືອກຕັ້ງໄດ້ແກ້ໄຂແລ້ວ ແລະ ຄຳຮ້ອງຂໍຕໍ່ວ່າທີ່ແກ້ໄຂບໍ່ທັນໄດ້ ( ຖ້າຫາກມີ ).

ບົດບັນທຶກດັ່ງກ່າວຕ້ອງມີລາຍເຊັນຂອງຫົວໜ້າຄະນະຫນ່ວຍປ່ອນບັດເລືອກຕັ້ງ, ເລຂານຸການ ແລະພະຍານສາມຄົນ ທີ່ເຂົ້າຮ່ວມໃນການກວດກາບັດ. ບົດບັນທຶກນັ້ນສະບັບໜຶ່ງສົ່ງໃຫ້ຄະນະກຳມະການເລືອກຕັ້ງຂັ້ນເມືອງ ແລະສະບັບໜຶ່ງມອບໃຫ້ນາຍບ້ານເກັບຮັກສາ.

**ມາດຕາ 34. ຜູ້ທີ່ຖືກເລືອກຕັ້ງເປັນສະມາຊິກສະພາແຫ່ງຊາດ.**

ຜູ້ທີ່ຖືກເລືອກຕັ້ງເປັນສະມາຊິກສະພາແຫ່ງຊາດ ແມ່ນຜູ້ທີ່ໄດ້ຮັບຄະແນນສຽງຫລາຍ ກວ່າຕາມລຳດັບ ຈົນຄົບຕາມຈຳນວນທີ່ຕ້ອງການ ຊຶ່ງໄດ້ກຳນົດໄວ້ສຳລັບເຂດເລືອກຕັ້ງນັ້ນ.

ໃນກໍລະນີຄະແນນສຽງ ຂອງຜູ້ຢູ່ໃນອັນດັບສຸດທ້າຍຂອງຈຳນວນທີ່ຕ້ອງການ ໃນເຂດເລືອກ ຕັ້ງໃດຫນຶ່ງຫາກເທົ່າກັນນັ້ນ ໃຫ້ຕັດສິນເອົາຜູ້ທີ່ມີອາຍຸການຫລາຍກວ່າ, ແຕ່ໃນກໍລະນີທີ່ອາຍຸການ ຫາກເທົ່າກັນ ແມ່ນໃຫ້ເອົາຜູ້ທີ່ມີອາຍຸກະສຽນສູງກວ່າ ເປັນສະມາຊິກສະພາແຫ່ງຊາດ.

## ໝວດທີ VIII

### ການເລືອກຕັ້ງສະມາຊິກສະພາແຫ່ງຊາດແທນ

#### ມາດຕາ 35 ໃໝ່. ການເລືອກຕັ້ງແທນ

ການເລືອກຕັ້ງສະມາຊິກສະພາແຫ່ງຊາດແທນນັ້ນ ຈະໄດ້ຈັດຂຶ້ນໃນເມື່ອສະມາຊິກສະພາ ແຫ່ງ ຊາດຜູ້ໃດຜູ້ຫນຶ່ງ ໃນເຂດເລືອກຕັ້ງໃດຫນຶ່ງຫາກວ່າງລົງ.

ການເລືອກຕັ້ງດັ່ງກ່າວຈະດຳເນີນໄດ້ ກໍຕໍ່ເມື່ອຫາກມີການຕົກລົງດ້ວຍສຽງສ່ວນຫຼາຍ ຂອງສະມາຊິກ ສະພາແຫ່ງຊາດ ທັງຫມົດທີ່ເຂົ້າຮ່ວມກອງປະຊຸມ ຕາມການສະເໜີຂອງຄະນະປະຈຳສະພາແຫ່ງຊາດ.

#### ມາດຕາ 36 . ການຈັດຕັ້ງການເລືອກຕັ້ງແທນ

ຄະນະປະຈຳສະພາແຫ່ງຊາດ ເປັນຜູ້ຕົກລົງແຕ່ງຕັ້ງຄະນະກຳມະການເລືອກຕັ້ງ ແລະ ກຳ ນົດວັນເລືອກຕັ້ງແທນ.

ການດຳເນີນການເລືອກຕັ້ງແທນນັ້ນ ໃຫ້ປະຕິບັດຕາມກົດຫມາຍວ່າດ້ວຍການເລືອກ ຕັ້ງສະ ມາຊິກສະພາແຫ່ງຊາດສະບັບນີ້.

## ໝວດທີ IX

### ນະໂຍບາຍຕໍ່ຜູ້ມີຜົນງານ ແລະມາດຕະການ

#### ຕໍ່ຜູ້ທີ່ລະເມີດກົດຫມາຍເລືອກຕັ້ງ

#### ມາດຕາ 37. ນະໂຍບາຍຕໍ່ຜູ້ມີຜົນງານ

ການຈັດຕັ້ງ ແລະບຸກຄົນໃດທີ່ມີຜົນງານດີເດັ່ນ ໃນການປະຕິບັດກົດຫມາຍວ່າດ້ວຍ ການເລືອກຕັ້ງສະມາຊິກສະພາແຫ່ງຊາດ ຈະໄດ້ຮັບການຍ້ອງຍໍສັນລະເສີນຢ່າງເຫມາະສົມ ຕາມ ນະໂຍບາຍຂອງພັກ ແລະລັດ.

**ມາດຕາ 38. ມາດຕາການຕໍ່ຜູ້ລະເມີດ**

ການຈັດຕັ້ງ ຫລືບຸກຄົນໃດ ທີ່ລະເມີດລະບຽບກົດໝາຍວ່າດ້ວຍການເລືອກຕັ້ງສະມາຊິກສະພາແຫ່ງຊາດ ຈະຖືກດຳເນີນມາດຕະການດັ່ງນີ້ :

1. ສຶກສາອົບຮົມໃນກໍລະນີສະຖານເບົາ.
2. ດຳເນີນຄະດີຕາມກົດໝາຍໃນກໍລະນີສະຖານໜັກ.

**ໝວດທີ X**

**ບົດບັນຍັດສຸດທ້າຍ.**

**ມາດຕາ 39. ການຈັດຕັ້ງປະຕິບັດ**

ຄະນະປະຈຳສະພາແຫ່ງຊາດ ແຫ່ງສາທາລະນະລັດ ປະຊາທິປະໄຕ ປະຊາຊົນ ລາວ ເປັນຜູ້ອອກຄຳແນະນຳ ຈັດຕັ້ງປະຕິບັດກົດໝາຍສະບັບນີ້.

**ມາດຕາ 40. ຜົນສັກສິດ**

ກົດໝາຍວ່າດ້ວຍ ການເລືອກຕັ້ງສະມາຊິກສະພາແຫ່ງຊາດ ສະບັບນີ້ ປຸງແທນກົດໝາຍວ່າດ້ວຍການເລືອກຕັ້ງສະມາຊິກສະພາແຫ່ງຊາດ ສະບັບເລກທີ 02/ ສປສ, ລົງວັນທີ 14 ສິງຫາ 1991.

ກົດໝາຍສະບັບນີ້ ມີຜົນສັກສິດ ນັບແຕ່ມີປະທານປະເທດ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ ອອກລັດຖະດຳລັດປະກາດໃຊ້ເປັນຕົ້ນໄປ.

ປະທານສະພາແຫ່ງຊາດ